



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

11 ta' April 2013*

“Politika soċjali — Konvenzjoni tan-Nazzjonijiet Uniti dwar id-drittijiet ta’ persuni b’diżabbiltà — Direttiva 2000/78/KE — Ugwaljanza fit-trattament fl-impjieg u fix-xogħol — Artikoli 1, 2 u 5 — Differenza fit-trattament fuq il-bażi tad-diżabbiltà — Tkeċċija — Eżistenza ta’ diżabbiltà — Assenzi tal-impjegat minħabba d-diżabbiltà tiegħu — Obbligu ta’ arrangamenti — Xogħol part-time — Tul tat-terminu tal-avviz tat-temm tal-impjieg”

Fil-Kawzi magħquda C-335/11 u C-337/11,

li għandhom bħala suġġett talbiet għal deċiżjoni preliminari skont l-Artikolu 267 TFUE, imressqa mis-Sø- og Handelsretten (id-Danimarka), permezz ta’ deċiżjonijiet tad-29 ta’ Ġunju 2011, li waslu fil-Qorti tal-Ġustizzja fl-1 ta’ Lulju 2011, fil-proċedura

HK Danmark, li qed taġixxi għal Jette Ring,

vs

Dansk almennyttigt Boligselskab (C-335/11),

u

HK Danmark, li qed taġixxi għal Lone Skouboe Werge,

vs

Dansk Arbejdsgiverforening li qed taġixxi għal Pro Display A/S, fi stralc (C-337/11),

IL-QORTI TAL-ĠUSTIZZJA (It-Tieni Awla),

komposta minn R. Silva de Lapuerta, President tal-Awla, K. Lenaerts, Viċi President tal-Qorti tal-Ġustizzja, li qed jaġixxi bħala mħallf tat-Tieni Awla, G. Arestis, A. Arabadjiev (Relatur) u J. L. da Cruz Vilaça, Imħallfin,

Avukat Ġenerali: J. Kokott,

Reġistratur: C. Strömholm, Amministratur,

wara li rat il-proċedura bil-miktub u wara s-seduta tat-18 ta’ Ottubru 2012,

wara li kkunsidrat l-osservazzjonijiet ippreżentati:

— għal HK Danmark, li qed taġixxi għal J. Ring, minn J. Goldschmidt, avukat,

* Lingwa tal-kawża: id-Daniż.

- għal HK Danmark, li qed taġixxi għal L. Skouboe Werge, minn M. Østergård, avukat,
- għal Dansk almennyttigt Boligselskab, minn C. Emmeluth u L. Greisen, avukati,
- għal Dansk Arbejdsgiverforening li qed taġixxi għal Pro Display A/S, fi stralc, minn T. Skyum u L. Greisen, avukati,
- għall-Gvern Daniż, inizjalment minn C. Vang, sussegwentement minn V. Pasternak Jørgensen, bħala aġenti,
- għall-Gvern Belġjan, minn L. Van den Broeck, bħala aġent,
- għall-Irlanda, minn D. O’Hagan, bħala aġent, assistit minn C. Power, BL,
- għall-Gvern Elleniku, minn D. Tsagkaraki, bħala aġent,
- għall-Gvern Taljan, minn G. Palmieri, bħala aġent, assistita minn C. Gerardis, avvocato dello Stato,
- għall-Gvern Pollakk, minn M. Szpunar kif ukoll minn J. Faldyga u M. Załęka, bħala aġenti,
- għall-Gvern tar-Renju Unit, minn K. Smith, barrister,
- għall-Kummissjoni Ewropea, minn M. Simonsen u J. Enegren, bħala aġenti,

wara li semgħet il-konklużjonijiet tal-Avukat Ġenerali fis-seduta tas-6 ta’ Diċembru 2012,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikoli 1, 2 u 5 tad-Direttiva tal-Kunsill 2000/78/KE, tas-27 ta’ Novembru 2000, li tistabbilixxi qafas ġenerali għall-ugwaljanza fit-trattament fl-impjeg u fix-xogħol (ĠU Edizzjoni Speċjali bil-Malti, Kapitolu 5, Vol. 4, p. 79).
- 2 Dawn it-talbiet saru fil-kuntest ta’ zewġ tilwimiet bejn, fl-ewwel lok, HK Danmark (iktar ’il quddiem “HK”), li qed taġixxi għal J. Ring, u Dansk almennyttigt Boligselskab (iktar ’il quddiem “DAB”) u, fit-tieni lok, HK, li qed taġixxi għal L. Skouboe Werge, u Dansk Arbejdsgiverforening li qed taġixxi għal Pro Display A/S, fi stralc (iktar ’il quddiem “Pro Display”), dwar il-legalità tat-tkeċċija ta’ J. Ring u L. Skouboe Werge.

Il-kuntest ġuridiku

Id-dritt internazzjonali

- 3 Il-Konvenzjoni tan-Nazzjonijiet Uniti dwar id-drittijiet ta’ persuni b’dizabbiltà, li giet approvata għan-nom tal-Komunità Ewropea permezz tad-Deċiżjoni tal-Kunsill 2010/48/KE, tas-26 ta’ Novembru 2009 (ĠU 2010, L 23, p. 35, iktar ’il quddiem il-“Konvenzjoni tal-ONU”), tipprovdi, fil-premessa (e) tagħha:

“Filwaqt li jagħrfu li d-dizabbiltà hija kunċett li qed jevolvi u li d-dizabbiltà tirriżulta mill-effett reċiproku bejn il-persuni bi ħsara [limitazzjonijiet] fis-saħħa u l-barrieri ta’ attitudni u ambjentali li jxekklu l-partecipazzjoni sħiħa u effettiva tagħhom fis-socjetà fuq bażi ugwali ma’ haddieħor”.

4 Skont Artikolu 1 ta' din il-konvenzjoni:

“L-għan ta' din il-Konvenzjoni huwa li tippromwovi, tipprotegi u tiżgura t-tgawdija sħiħa u ugwali tad-drittijiet tal-bniedem u l-libertajiet fundamentali kollha mill-persuni kollha b'diżabbiltà, u li tippromwovi ir-rispett għad-dinjità inerenti.

Il-persuni b'diżabbiltà jinkludu dawk li għandhom ħsarat [limitazzjonijiet] fiżiċi, mentali, intellettuali jew fis-sensi fuq perijodu twil li flimkien ma' diversi ostakli jistgħu jxekklu l-partiċipazzjoni sħiħa u effettiva tagħhom fis-soċjetà fuq bażi ugwali ma' haddieħor.”

5 Skont ir-raba' paragrafu tal-Artikolu 2 ta' din il-konvenzjoni, “[a]kkomodazzjoni [arranġamenti] raġonevoli' tfisser modifika neċessarja u adegwata u aġġustamenti li ma jimponux piż sproporzjonat jew bla bżonn, meta tkun meħtieġa f'każ partikolari, biex jiġi assigurat li l-persuni b'diżabbiltà jistgħu jgawdu u jeżerċitaw fuq bażi ugwali ma' haddieħor id-drittijiet tal-bniedem u l-libertajiet fundamentali kollha.

Id-dritt tal-Unjoni

6 Il-premessi 6 u 8 tad-Direttiva 2000/78 jipprovdu:

“(6) Il-Karta Komunitarja tad-Drittijiet Soċjali Fundamentali tal-Ħaddiema tirrikonoxxi l-importanza li tiġi kumbattuta kull forma ta' diskriminazzjoni, kif ukoll il-bżonn li tittiehed azzjoni approprijata għall-integrazzjoni soċjali u ekonomika ta' nies anzjani u b'diżabbiltà.

[...]

(8) Il-Linji Gwida ta' l-Impjeg għall-2000 miftehma mill-Kunsill Ewropew f'Helsinki fl-10 u l-11 ta' Diċembru 1999 emfasizzaw il-bżonn li jiġi promoss suq tax-xogħol favorevoli għall-integrazzjoni soċjali permezz tal-formolazzjoni ta' għadd ta' linji politiċi koerenti bl-iskop li jikkumbattu diskriminazzjoni kontra gruppi bħal ta' persuni b'diżabbiltà. Jenfasizzaw wkoll il-bżonn li tingħata attenzjoni partikolari lis-sostenn ta' ħaddiema anzjani, sabiex tiżdied il-partiċipazzjoni tagħhom fil-forza tax-xogħol.”

7 Fi kliem il-premessi 16 u 17 ta' din id-direttiva:

“(16) Il-provvediment ta' miżuri biex jakkommodaw il-bżonnijiet ta' persuna b'diżabbiltà fuq post tax-xogħol għandha rwol importanti fil-ġlieda kontra d-diskriminazzjoni minħabba diżabbiltà.

(17) Din id-Direttiva ma teħtieġx ir-reklutaġġ, il-promozzjoni, iż-żamma fl-impjeg jew fit-tħarrig ta' individwu li mhuwiex kompetenti, kapaċi u disponibbli biex jaqdi l-funzjonijiet essenzjali tax-xogħol konċernat jew biex jgħaddi minn taħrig relevanti, mingħajr prejudizzju għall-obbligu biex jiġu pprovduti arranġamenti raġonevoli għall-persuni b'diżabbiltajiet.”

8 Il-premessi 20 u 21 tal-istess direttiva huma redatti kif ġej:

“(20) Għandhom jiġu pprovduti miżuri approprijati, jiġifieri miżuri effettivi u prattiċi biex jadattaw il-post tax-xogħol għad-diżabbiltà, per eżempju jadattaw il-postijiet u t-tagħmir, ritmi tax-xogħol, id-distribuzzjoni tal-kompiti jew tad-dispożizzjoni ta' riżorsi ta' tħarrig jew integrazzjoni.

- (21) Sabiex jiġi stabbilit jekk il-miżuri inkwistjoni jikkawżawx piż sproporzjonat, għandu jittiehed kont b'mod partikolari ta' l-ispejjeż finanzjarji u ta' natura oħra li dan jimplika, ta' l-iskala u r-rizorsi finanzjarji ta' l-organizzazzjoni jew l-intrapriża u l-possibilità li jiġu ottenuti fondi pubbliċi jew assistenza oħra.”
- 9 Skont l-Artikolu 1 tagħha, id-Direttiva 2000/78 għandha l-iskop “li tniżżel parametru generali biex tikkumbatti diskriminazzjoni fuq bażi ta' reliġjon jew twemmin, diżabilità, età jew orjentazzjoni sesswali f'dak li għandu x'jaqsam ma' l-impjeg u x-xogħol, bi skop li timplimenta fl-Istati Membri il-prinċipju ta' ugwaljanza fit-trattament”.
- 10 L-Artikolu 2 tad-din id-direttiva, intitolat “Il-kuncett ta' diskriminazzjoni”, jipprovdi:
- “1. Għall-iskop ta' din id-Direttiva, “il-prinċipju ta' ugwaljanza fit-trattament” għandu jfisser li m'għandux ikun hemm diskriminazzjoni diretta jew indiretta għall-ebda raġuni msemmija fl-Artikolu 1.
2. Għall-iskopijiet tal-paragrafu 1:
- (a) għandu jitqies li jkun hemm diskriminazzjoni diretta meta persuna tiġi trattata b'mod inqas favorevoli milli kienet tiġi trattata oħra f'sitwazzjoni simili, għar-raġunijiet imsemmija fl-Artikolu 1;
- (b) għandu jitqies li jkun hemm diskriminazzjoni indiretta meta fejn dispożizzjoni, kriterju jew prattika apparentement newtrali tkun tqiegħed persuni li għandhom reliġjon jew twemmin partikolari, diżabilità partikolari, età partikolari, jew orjentazzjoni sesswali partikolari, [...] fi żvantaġġ partikolari a paragun ma' persuni oħra hlief:
- (i) meta dik id-dispożizzjoni, jew dak il-kriterju jew prattika jkunu oġġettivament iġġustifikati minn skop legittimu u l-mezzi li tintlaħaq ikun approprijati u neċessarji, jew
- (ii) fir-rigward ta' persuni b'diżabilità partikolari, min iħaddem jew kwalunkwe persuna jew organizzazzjoni li għalihom tapplika din id-Direttiva, huma obbligati, taħt legislazzjoni nazzjonali, li jieħdu miżuri approprijati fil-linja mal-prinċipji li jinsabu fl-Artikolu 5 biex jeliminaw l-iżvantaġġi involuti minn dispożizzjoni, kriterju jew prattika simili.
- [...]”
- 11 L-Artikolu 5 tal-istess direttiva, intitolat “Akkomodazzjoni [arranġamenti] raġjonevoli għal persuni b'diżabilità”, huwa redatt kif ġej:
- “Sabiex tiġi ggarantita konformità mal-prinċipju ta' l-ugwaljanza fit-trattament fir-rigward ta' persuni b'diżabilitajiet, għandha tiġi pprovduta akkomodazzjoni [għandhom jiġu pprovduti arranġamenti] raġjonevoli. Dan ifisser li dawk li jhaddmu għandhom jieħdu miżuri approprijati, meta meħtieġa f'każ partikolari, biex jippermettu persuna b'diżabilità li jkollha aċċess għal, u tipparteċipa fil-, jew tavvanza fl-impjeg, jew titħarreg, sakemm dawn il-miżuri ma jimponux piż sproporzjonat fuq min iħaddem. Dan il-piż ma jitqiesx sproporzjonat meta jiġi mnaqqas biżżejjed permezz ta' miżuri li jkunu jeżistu fil-qafas tal-politika dwar diżabilità fl-Istat Membru kkonċernat.”

Id-dritt Daniż

- 12 L-Artikolu 2 tal-Liġi dwar ir-relazzjonijiet ġuridici bejn il-persuni li jimpjegaw u l-impjegati (lov om retsforholdet mellem arbejdsgivere og funktionærer, iktar 'il quddiem l-“FL”) jipprovdi:

“1. Kuntratt ta' xogħol bejn persuna li timpjega u haddiem impjegat jista' jintemm biss permezz ta' avviz tat-temm tal-impjieg mogħti skont il-kundizzjonijiet stipulati iktar 'l isfel. Dawn id-dispożizzjonijiet huma applikabbli għall-kuntratt ta' xogħol għal żmien determinat li jintemm qabel ma jiddekorri l-perijodu tiegħu.

2. It-tul tal-avviz tat-temm tal-impjieg mill-persuna li timpjega għandu jkun:

1) ta' xahar, sal-aħħar jum tax-xahar ta' wara, matul l-ewwel sitt xhur tal-impjieg;

2) ta' tliet xhur, sal-aħħar jum tax-xahar ta' wara, meta t-tul tal-impjieg ikun iktar minn sitt xhur.

3. It-terminu tal-avviz tat-temm tal-impjieg previst fil-paragrafu 2(2) iktar 'il fuq jiżdied b'xahar għal kull tliet snin tal-impjieg, mingħajr ma jkun jista' jeċċedi sitt xhur.”

- 13 L-Artikolu 5 tal-FL, li jipprovdi b'mod partikolari li l-haddiem impjegat għandu dritt iżomm ir-remunerazzjoni tiegħu fil-każ tal-assenza minhabba mard, jipprovdi:

“1. Jekk haddiem impjegat ma jkunx f'pożizzjoni, minhabba mard, li jwettaq il-funzjonijiet tiegħu, in-nuqqas ta' servizz li jirriżulta għandu jiġi kkunsidrat li huwa kopert minn ostaklu leġittimu, sakemm, wara l-konkluzjoni tal-kuntratt tax-xogħol, huwa ma jkunx marad bhala riżultat ta' nuqqas intenzjonat jew nuqqas serju jew sakemm, fil-mument li ġie impjegat, huwa ma jkunx wera, b'intenzjoni frawdolenti, il-fatt li kellu l-marda inkwistjoni.

2. Il-kuntratt ta' xogħol bil-miktub jista' madankollu jstabbilixxi illi l-perijodu tal-avviz tat-temm tal-impjieg ikun biss ta' xahar mill-aħħar jum tax-xahar sussegwenti, jekk, matul it-tnax-il xahar preċedenti, il-haddiem impjegat kien nieqes minhabba mard u ngħata remunerazzjoni għal 120 jum. It-tkeċċija hija valida jekk tokkorri immedjatament wara l-perijodu ta' 120 jum ta' assenza minhabba mard u jekk il-haddiem impjegat ikun għadu bil-leave tal-mard; il-fatt illi l-haddiem impjegat jirritorna fuq il-post tax-xogħol tiegħu wara d-deċiżjoni tat-tkeċċija huwa mingħajr impatt fuq il-validità tagħha.”

- 14 Id-Direttiva 2000/78 ġiet trasposta fid-dritt nazzjonali bil-Liġi Nru 1417, tat-22 ta' Diċembru 2004, li temenda l-Liġi dwar il-prinċipju ta' nondiskriminazzjoni fis-suq tax-xogħol (lov nr. 1417 af 22 december 2004 om ændring af lov om forbud mod forskelsbehandling på arbejdsmarkedet m. v.), tat-22 ta' Diċembru 2004 (iktar 'il quddiem il-“Liġi kontra d-diskriminazzjoni”). L-Artikolu 2a tal-Liġi kontra d-diskriminazzjoni jipprovdi:

“Il-persuna li timpjega għandha tiegħu l-miżuri xierqa, meta meħtieġa f'każ partikolari, sabiex persuna b'diżabbiltà tkun tista' taċċedi għal impjieg, tipparteċipa jew tavvanza fih, jew sabiex tali persuna jingħatalha tharriġ, sakemm dawn il-miżuri ma jimponux piż sproporzjonat fuq il-persuna li timpjega. Dan il-piż ma jitqiesx sproporzjonat meta jiġi kkumpensat b'mod suffiċjenti permezz ta' miżuri pubbliċi.”

It-tilwimiet fil-kawżi prinċipali u d-domandi preliminari

- 15 Fl-1996, J. Ring ġiet impjegata mill-kumpannija tal-abitazzjoni b'kera moderata Boligorganisationen Samvirke f'Lyngby, u mbagħad, mis-17 ta' Lulju 2000, minn DAB, li ħadet lil din il-kumpannija. J. Ring kienet assenti f'diversi okkażjonijiet bejn is-6 ta' Ġunju 2005 u l-24 ta' Novembru 2005.

Iċ-ċertifikati mediċi jindikaw, b'mod partikolari, li hija tbat i minn uġiġħ permanenti fin-naħa ta' isfel tas-sinla li ma jistax jiġi ttrattat. Ebda pronostiku mediku ma seta' jsir fir-rigward tal-possibbiltà li terġa' tinbeda attività professjonali full-time.

- 16 Permezz ta' ittra minn DAB tal-24 ta' Novembru 2005, J. Ring giet informata bit-tkeċċija tagħha, skont l-Artikolu 5(2) tal-FL.
- 17 Mill-proċess li l-Qorti tal-Ġustizzja għandha għad-dispożizzjoni tagħha, jirriżulta li l-post tax-xogħol ġie rrangat wara din it-tkeċċija. DAB ipprezentat prospett, bid-data tat-3 ta' Settembru 2008, għal baġit totali ta' "madwar 305 000 DKK (+ margni)", dwar "reception desk u postijiet tax-xogħol fuq wara" kif ukoll it-"tibdil tal-kopertura tal-art" u l-installazzjoni ta' "mwejjed tax-xogħol bl-għoli tagħhom aġġustabbli".
- 18 Fl-1 ta' Frar 2006, J. Ring bdiet xogħol ġdid bħala receptionist mal-kumpannija ADRA Danmark, b'xogħol ta' 20 siegħa fil-ġimgħa. Il-partijiet fil-kawża prinċipali C-335/11 jaqblu fuq il-fatt li l-post tax-xogħol tagħha huwa ordinarju u jinkludi, b'mod partikolari, mejda tax-xogħol bl-għoli tagħha aġġustabbli.
- 19 L. Skouboe Werge, min-naħa tagħha, giet impjegata fl-1998 minn Pro Display bħala segretarja assistenta fl-amministrazzjoni. Fid-19 ta' Diċembru 2003, hija sfat vittma ta' incident tat-traffiku u ġarrbet "whiplash". Hija għalhekk tqiegħdet fuq leave tal-mard matul madwar tliet ġimgħat. Sussegwentement, hija ma kinitx assenti minhabba mard hliel xi jiem. Fl-4 ta' Novembru 2004, id-direttur kontabilista ta' Pro Display baġhat posta elettronika lill-persunal fejn informah li, bi ftehim magħha, L. Skouboe Werge kienet ser titqiegħed fuq leave tal-mard parzjali għal erba' ġimgħat, perijodu li fih hija kienet ser taħdem madwar erba' sigħat kuljum. Pro Display għandha tiġi rrimborsata s-salarju ta' L. Skouboe Werge sal-ammont tal-allowances tal-mard.
- 20 Nhar it-Tnejn l-10 ta' Jannar 2005, L. Skouboe Werge tqiegħdet fuq leave tal-mard full-time. Permezz ta' posta elettronika tal-14 ta' Jannar 2005, hija informat lid-direttur amministrattiv ta' Pro Display li hija kienet kontinwament muġuġħa hafna u li hija kellha tikkonsulta speċjalista fl-istess jum. Rapport mediku redatt fis-17 ta' Jannar 2005 jikkonstata li hija għamlet il-konsulta f'dan il-jum u ddkjara li hija kienet inkapaċi li taħdem b'effett mill-10 ta' Jannar 2005. It-tabib qies li din l-inkapaċità li taħdem kellha tieħu madwar xahar. F'rapport mediku tat-23 ta' Frar 2005, dan it-tabib ikkonstata li ma setax jistabilixxi t-tul taż-żmien tal-inkapaċità għax-xogħol.
- 21 Permezz ta' ittra tal-21 ta' April 2005, L. Skouboe Werge giet informata bit-tkeċċija tagħha b'avviż tat-temm tal-impjeg ta' xahar li jintemm fil-31 ta' Mejju 2005.
- 22 L. Skouboe Werge għamlet proċedura ta' evalwazzjoni quddiem l-amministrazzjoni tal-impjeg ta' Randers, li kkonkludiet li hija setgħet taħdem madwar tmien sigħat fil-ġimgħa b'rittmu baxx. Fix-xahar ta' Ġunju 2006, hija giet iddikjarata invalida minhabba l-inkapaċità tagħha għax-xogħol. Fl-2007, l-Arbejdsskadestyrelsen (Uffiċċju nazzjonali dwar l-incidenti tax-xogħol u l-mard okkupazzjonali) stabbilixxa r-rata tad-dannu fiżiku ta' L. Skouboe Werge fil-livell ta' 10 % u r-rata tal-inkapaċità fil-livell ta' 50 %, sussegwentement evalwata mill-ġdid għal-livell ta' 65 %.
- 23 Għan-nom u fl-interess taż-żewġ rikorrenti fil-kawża prinċipali, HK, għaqda sindakali ta' haddiema, adixxiet lis-Sø- og Handelsretten permezz ta' azzjoni għal kumpens kontra l-persuni li jimpjegawhom fuq il-baži tal-Liġi kontra d-diskriminazzjoni. HK issostni li dawn iż-żewġ impjegati sofrew minn diżabbiltà u li l-persuni rispettivi li jimpjegawhom kienu marbuta jipproponulhom tnaqqis fil-ħin tax-xogħol, fuq il-baži tal-obbligu li jagħmlu arrangamenti previst fl-Artikolu 5 tad-Direttiva 2000/78. HK issostni wkoll li l-Artikolu 5(2) tal-FL ma jistax jiġi applikat fil-konfront ta' dawn iż-żewġ haddiema minhabba li l-assenzi tagħhom minhabba mard kienu riżultat tad-diżabbiltajiet tagħhom.

- 24 Fiż-żewġ kawżi prinċipali, il-persuni li jimpjegaw jikkontestaw li l-istat ta' saħħa tar-rikorrenti fil-kawżi prinċipali jaqa' fil-kunċett ta' "diżabilità" fis-sens tad-Direttiva 2000/78 peress li l-unika inkapaċità li tteffettwahom hija dik li dawn ma humiex f'pożizzjoni li jaħdmu full-time. Huma jikkontestaw ukoll li t-tnaqqis fil-ħin tax-xogħol jaqa' taħt il-miżuri previsti mill-Artikolu 5 ta' din id-direttiva. Fl-aħħar nett, il-persuni li jimpjegaw isostnu li, fil-każ ta' assenzi kkawżati minn mard minħabba diżabbiltà, it-tkeċċija ta' haddiem b'diżabbiltà skont l-Artikolu 5(2) tal-FL ma tikkostitwixxix diskriminazzjoni u għalhekk ma tmurx kontra din id-direttiva.
- 25 Il-qorti tar-rinviju tirrileva li, fil-punt 45 tas-sentenza tal-11 ta' Lulju 2006, Chacón Navas (C-13/05, Għabra p. I-6467), il-Qorti tal-Gustizzja affermat li, sabiex il-limitazzjoni tal-kapaċità li wieħed jipparteċipa fil-ħajja professjonali taqa' taħt il-kunċett ta' "diżabilità", jeħtieġ li jkun probabbli li din tkun għal żmien twil.
- 26 F'dawn iċ-ċirkustanzi, is-Sø- og Handelsretten iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin, li huma fformulati f'termini identiċi fil-Kawżi C-335/11 u C-337/11:
- "1) a) Il-kunċett ta' 'diżabilità' fis-sens tad-Direttiva 2000/78 [...], huwa applikabbli għal kull persuna li, minħabba diffikultajiet fiżiċi, mentali jew psikoloġiċi, ma tistax tagħmel xogħolha matul perijodu li jissodisfa l-kundizzjoni dwar żmien imsemmija fil-punt 45 tas-sentenza [Chacón Navas, iċċitata iktar 'il fuq], jew li tista' tagħmel dan b'mod limitat?
- b) Kundizzjoni medika kkawżata minn marda kkunsidrata medikament inkurabbli tista' taqa' taħt il-kunċett ta' diżabbiltà fis-sens tad-Direttiva?
- c) Kundizzjoni medika kkawżata minn marda kkunsidrata medikament kurabbli tista' taqa' taħt il-kunċett ta' diżabbiltà fis-sens tad-Direttiva?
- 2) Diżabbiltà permanenti li ma teħtieġx l-użu ta' tagħmir speċjali jew iehor u li tirriżulta prinċipalment fil-fatt li l-persuna li tkun diżabbli ma tkunx tista' taħdem full-time, taqa' taħt il-kunċett ta' diżabbiltà fis-sens tad-Direttiva 2000/78/KE, tas-27 ta' Novembru 2000, li tistabilixxi qafas ġenerali għall-ugwaljanza fit-trattament fl-impjieg u fix-xogħol?
- 3) It-tnaqqis fil-ħin tax-xogħol jista' jkun waħda mill-miżuri koperti mill-Artikolu 5 tad-Direttiva 2000/78?
- 4) Id-Direttiva 2000/78 tipprekludi l-applikazzjoni ta' liġi nazzjonali li biha min iħaddem jista' jgħid li l-kuntratt ta' impjieg b'perijodu iqsar ta' avviż tat-temm ta' impjieg jekk il-ħaddiem, li għandu jiġi kkunsidrat b'diżabbiltà fis-sens tal-imsemmija direttiva, kien fuq leave tal-mard bi hlas għal 120 jum b'kollox matul l-aħħar tnax-il xahar meta:
- a) l-assenzi tal-ħaddiem huma l-konsegwenza tad-diżabbiltà tiegħu?
jew
- b) l-assenzi tal-ħaddiem huma dovuti għall-fatt li min iħaddem naqas milli jieħu l-miżuri konkreti meħtieġa sabiex persuna b'diżabbiltà tkun tista' twettaq l-impjieg tagħha?"
- 27 Permezz ta' digriet tal-President tal-Qorti tal-Gustizzja tal-4 ta' Awwissu 2011, il-Kawżi C-335/11 u C-337/11 ingħaqdu għall-finijiet tal-proċedura bil-miktub u dik orali kif ukoll għall-finijiet tas-sentenza.

Fuq id-domandi preliminari

Osservazzjonijiet preliminari

- 28 B'mod preliminari, għandu jittfakkar li, bis-saħħa tal-Artikolu 216(2) TFUE, meta jiġu konklużi ftehim internazzjonali mill-Unjoni Ewropea, l-istituzzjonijiet tal-Unjoni huma marbuta minn dawn il-ftehim u, konsegwentement, dawn jirbħu fuq l-atti tal-Unjoni (sentenza tal-21 ta' Dicembru 2011, Air Transport Association of America *et*, C-366/10, Ġabra p. I-13755, punt 50 kif ukoll il-ġurisprudenza ċċitata).
- 29 Għandu jittfakkar ukoll li s-supremazija tal-ftehim internazzjonali konklużi mill-Unjoni fuq it-testi tad-dritt derivat teżiġi li dawn tal-aħħar jiġu interpretati, sa fejn ikun possibbli, b'mod konformi ma' dawn il-ftehim (sentenza tat-22 ta' Novembru 2012, Digitalnet *et*, C-320/11, C-330/11, C-382/11 u C-383/11, punt 39 kif ukoll il-ġurisprudenza ċċitata).
- 30 Mid-Deciżjoni 2010/48 jirriżulta li l-Unjoni approvat il-Konvenzjoni tal-ONU. Konsegwentement, id-dispożizzjonijiet ta' din il-konvenzjoni jiffurmaw parti integrali, b'effett mid-dhul fis-seħh tagħha, mill-ordinament ġuridiku tal-Unjoni (ara, f'dan is-sens, is-sentenza tat-30 ta' April 1974, Haegeman, 181/73, Ġabra p. 449, punt 5).
- 31 Barra minn hekk, mill-appendiċi tal-Anness II ta' din id-deciżjoni jirriżulta li, fir-rigward tal-awtonomija u l-inklużjoni soċjali, ix-xogħol u l-impjieg, id-Direttiva 2000/78 tinsab fost l-atti tal-Unjoni li ttrattaw id-domandi rregolati mill-Konvenzjoni tal-ONU.
- 32 Minn dan isegwi li d-Direttiva 2000/78 għandha, sa fejn possibbli, tiġi interpretata b'mod konformi ma' din il-konvenzjoni.
- 33 Huwa fid-dawl ta' dawn il-kunsiderazzjonijiet li għandha tingħata risposta għad-domandi magħmula lill-Qorti tal-Ġustizzja mill-qorti tar-rinviju.

Fuq l-ewwel u t-tieni domandi

- 34 Permezz tal-ewwel u t-tieni domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk il-kuncett ta' "diżabilità" previst fid-Direttiva 2000/78 għandux jiġi interpretat fis-sens li jinkludi l-istat ta' saħħa ta' persuna li, minhabba defiċjenzi fiżiċi, mentali jew psikiċi, ma tistax twettaq ix-xogħol tagħha, jew tista' twettqu biss b'mod limitat, matul perijodu li probabbilment ikun twil jew permanenti. Hija tistaqsi wkoll jekk dan il-kuncett għandux jiġi interpretat fis-sens li stat patoloġiku kkawżat minn marda medikament ikkunsidrata inkurabbli jista' jaq' taħt dan il-kuncett, li stat patoloġiku kkawżat minn marda medikament ikkunsidrata kurabbli jista' wkoll jaq' taħt dan il-kuncett u li n-natura tal-mizuri li l-persuna li timpjega għandha tieħu hija determinanti sabiex jiġi kkunsidrat li l-istat ta' saħħa ta' persuna jaq' taħt dan il-kuncett.
- 35 B'mod preliminari, għandu jiġi rrilevat li, kif jirriżulta mill-Artikolu 1 tagħha, id-Direttiva 2000/78 għandha bhala għan qafas ġenerali għall-ġlieda, għal dak li jikkoncerna l-impjieg u x-xogħol, kontra d-diskriminazzjonijiet ibbażati fuq waħda mir-raġunijiet previsti f'dan l-artikolu, li fosthom tidher id-diżabbiltà (ara s-sentenza Chacón Navas, iċċitata iktar 'il fuq, punt 41). B'mod konformi mal-Artikolu 3(1)(c) tagħha, din id-direttiva tapplika, fil-limiti tal-kompetenzi mogħtija lill-Unjoni Ewropea, għall-persuni kollha, fir-rigward b'mod partikolari tal-kundizzjonijiet ta' tkeċċija.

- 36 Għandu jifakkar li l-kunċett ta' "diżabilità" ma huwiex definit mid-Direttiva 2000/78 infisha. Huwa għalhekk li l-Qorti tal-Ġustizzja, fil-punt 43 tas-sentenza Chacón Navas, iċċitata iktar 'il fuq, iddeċidiet li dan il-kunċett għandu jiġi jiġi mifhum bħala li jirreferi għal limitazzjoni, ikkawżata b'mod partikolari minn defiċjenzi fiżiċi, mentali jew psikiċi u li jxekklu l-parteciċipazzjoni tal-persuna kkonċernata fil-ħajja professjonali.
- 37 Min-naħa tagħha, il-Konvenzjoni tal-ONU, ratifikata mill-Unjoni Ewropea permezz ta' deċiżjoni tas-26 ta' Novembru 2009, jiġifieri wara li ngħatat is-sentenza Chacón Navas, iċċitata iktar 'il fuq, tirrikonoxxi fil-premessa (e) tagħha li "d-diżabbiltà hija kunċett li qed jevolvi u li d-diżabbiltà tirriżulta mill-effett reċiproku bejn il-persuni bi ħsara [limitazzjonijiet] fis-saħħa u l-barrieri ta' attitudni u ambjentali li jxekklu l-parteciċipazzjoni sħiħa u effettiva tagħhom fis-soċjetà fuq bażi ugwali ma' haddiehor". B'dan il-mod, it-tieni paragrafu tal-Artikolu 1 ta' din il-konvenzjoni jipprovdi li huma persuni b'diżabbiltà "dawk li għandhom ħsarat [limitazzjonijiet] fiżiċi, mentali, intellettuali jew fis-sensi fuq perijodu twil li flimkien ma' diversi ostakli jistgħu jxekklu l-parteciċipazzjoni sħiħa u effettiva tagħhom fis-soċjetà fuq bażi ugwali ma' haddiehor".
- 38 Fid-dawl tal-kunsiderazzjonijiet imsemmija fil-punti 28 sa 32 ta' din is-sentenza, il-kunċett ta' "diżabilità" għandu jinftehem bħala limitazzjoni, li tirriżulta b'mod partikolari minn defiċjenzi fiżiċi, mentali jew psikiċi, li flimkien ma' diversi ostakli tista' tkun ta' xkiel għall-parteciċipazzjoni sħiħa u effettiva tal-persuna kkonċernata fil-ħajja professjonali fuq il-bażi tal-ugwaljanza mal-ħaddiema l-oħra.
- 39 Barra minn hekk, mit-tieni paragrafu tal-Artikolu 1 tal-Konvenzjoni tal-ONU jirriżulta li l-inkapaċitajiet fiżiċi, mentali, intellettuali jew fis-sensi għandhom ikunu "fuq perijodu twil".
- 40 Għandu jingħad ukoll li, kif l-Avukat Ġenerali rrilevat fil-punt 32 tal-konkluzjonijiet tagħha, ma jidhirx li d-Direttiva 2000/78 hija intiża sabiex tkopri biss id-diżabbiltajiet mit-twelid jew dawk ta' oriġini inċidentali filwaqt li teskludi dawk ikkawżati minn marda. Fil-fatt, wiehed imur kontra l-għan stess ta' din id-direttiva, li huwa dak li timplimenta l-ugwaljanza fit-trattament, jekk jaċċetta li din tista' tiġi applikata skont l-oriġini tad-diżabbiltà.
- 41 Għalhekk, għandu jiġi kkonstatat li, jekk marda kurabbli jew inkurabbli tinvolvi limitazzjoni, li tirriżulta b'mod partikolari minn defiċjenzi fiżiċi, mentali jew psikiċi, li flimkien ma' diversi ostakli tista' tkun ta' xkiel għall-parteciċipazzjoni sħiħa u effettiva tal-persuna kkonċernata fil-ħajja professjonali fuq il-bażi tal-ugwaljanza mal-ħaddiema l-oħra u jekk din il-limitazzjoni hija għal żmien twil, tali marda tista' taqa' taħt il-kunċett ta' "diżabilità" fis-sens tad-Direttiva 2000/78.
- 42 Min-naħa l-oħra, marda li ma tinvolvi tali limitazzjoni ma taqax taħt il-kunċett ta' "diżabilità" fis-sens tad-Direttiva 2000/78. Fil-fatt, il-mard bħala tali ma jistax jiġi kkunsidrat bħala raġuni li tiġi inkluża ma' dawk li abbażi tagħhom id-Direttiva 2000/78 tipprojbixxi kull diskriminazzjoni (ara s-sentenza Chacón Navas, iċċitata iktar 'il fuq, punt 57).
- 43 Il-fatt li l-persuna kkonċernata tkun tista' twettaq ix-xogħol tagħha biss b'mod limitat ma jikkostitwixxi ostaklu għall-kunsiderazzjoni li l-istat ta' saħħa ta' din il-persuna jaqa' taħt il-kunċett ta' "diżabilità". B'mod kuntrarju għal dak li DAB u Pro Display isostnu, diżabbiltà ma timplikax neċessarjament l-eskluzjoni totali tax-xogħol jew tal-ħajja professjonali.
- 44 F'dan ir-rigward, għandu jiġi kkunsidrat li l-kunċett ta' "diżabilità", kif jirriżulta fil-punt 38 ta' din is-sentenza, għandu jinftehem bħala limitazzjoni fiżika għall-eżerċizzju ta' attività professjonali u mhux, kif isostnu DAB u Pro Display, impossibbiltà li tiġi eżerċitata tali attività. L-istat ta' saħħa ta' persuna b'diżabbiltà li tista' taħdem, anki jekk part-time, tista' taqa' taħt il-kunċett ta' "diżabilità". Interpretazzjoni bħalma hija dik proposta minn DAB u Pro Display hija wkoll inkompatibbli mal-għan tad-Direttiva 2000/78 li jfittex b'mod partikolari li persuna b'diżabbiltà tkun tista' taċċedi għal impjeg jew teżerċitah.

- 45 Barra minn hekk, il-konstatazzjoni tal-eżistenza ta' diżabbiltà ma tiddependix min-natura tal-miżuri ta' arrangamenti, bħall-użu ta' apparat speċjali. F'dan ir-rigward, hemm lok li jiġi kkonstatat li d-definizzjoni tal-kunċett ta' "diżabbiltà" fis-sens tal-Artikolu 1 tad-Direttiva 2000/78 tippreċedi d-determinazzjoni u l-evalwazzjoni tal-miżuri ta' arrangamenti xierqa previsti fil-Artikolu 5 tagħha.
- 46 Skont il-premessa 16 tad-Direttiva 2000/78, tali miżuri huma intiżi sabiex jittiehdu inkunsiderazzjoni l-htigiet tal-persuni b'diżabbiltà. Għalhekk dawn huma l-konsegwenza u mhux l-element kostituttiv tal-kunċett ta' diżabbiltà. Bl-istess mod, il-miżuri jew l-arrangamenti previsti fil-premessa 20 ta' din id-direttiva jippermettu l-osservanza tal-obbligu li johroġ mill-Artikolu 5 ta' din id-direttiva, iżda huma applikabbli biss kemm-il darba jkun hemm diżabbiltà.
- 47 Mill-kunsiderazzjonijiet premeżsi jirriżulta li għall-ewwel u t-tieni domandi għandha tinghata r-risposta li l-kunċett ta' "diżabbiltà" previst fid-Direttiva 2000/78 għandu jiġi interpretat fis-sens li jinkludi stat patoloġiku kkawżat minn marda ikkunsidrata medikament kurabbli jew inkurabbli meta din il-marda tkun tinvolvi limitazzjoni, li tirriżulta b'mod partikolari minn defiċjenzi fiżiċi, mentali jew psiċiċi, li flimkien ma' diversi ostakli tista' tkun ta' xkiel għall-partecipazzjoni sħiħa u effettiva tal-persuna kkonċernata fil-ħajja professjonali fuq il-bażi tal-ugwaljanza mal-ħaddiema l-oħra, u meta din il-limitazzjoni tkun għal żmien twil. In-natura tal-miżuri li l-persuna li timpjega għandha tiehu ma hijiex determinanti sabiex jiġi kkunsidrat li l-istat ta' saħħa ta' persuna jaqa' taħt dan il-kunċett.

Fuq it-tielet domanda

- 48 Permezz tat-tielet domanda tagħha, il-qorti tar-rinviju tistaqsi, essenzjalment, jekk l-Artikolu 5 tad-Direttiva 2000/78 għandux jiġi interpretat fis-sens li t-tnaqqis fil-ħin tax-xogħol jista' jikkostitwixxi waħda mill-miżuri ta' arrangamenti previsti f'dan l-artikolu.
- 49 Kif dan l-artikolu jistipula, il-persuna li timpjega hija marbuta tiehu l-miżuri xierqa, b'mod partikolari, sabiex tippermetti lil persuna b'diżabbiltà taċċedi għal impjieg, tippartecipa jew tavvanza fih. F'dan ir-rigward, il-premessa 20 ta' din id-direttiva tagħmel lista inezawrjenti ta' dawn il-miżuri li jistgħu jkun ta' natura fiżika, organizzattiva u/jew edukattiva.
- 50 Għandu jiġi rrilevat li la l-Artikolu 5 tad-Direttiva 2000/78 u lanqas il-premessa 20 tagħha ma jsemmu t-tnaqqis fil-ħin tax-xogħol. Madankollu, il-kunċett ta' "ritmi tax-xogħol", li jidher f'din l-imsemmija premessa, għandu jiġi interpretat b'mod li jiġi ddeterminat jekk l-arrangamenti tal-ħin tax-xogħol jistgħux jaqgħu taħt dan il-kunċett.
- 51 F'dan ir-rigward, DAB u Pro Display isostnu li dan il-kunċett jipprevedi elementi bħalma huma l-organizzazzjoni tar-ritmu u r-rati tax-xogħol, pereżempju fil-kuntest ta' proċess ta' produzzjoni, kif ukoll tal-waqfien għal mistrieħ, b'mod li jittaffa, sa fejn possibbli, il-piż tal-ħaddiem b'diżabbiltà.
- 52 Madankollu, la mill-premessa 20 u lanqas minn xi dispożizzjoni oħra tad-Direttiva 2000/78 ma jirriżulta li l-leġislatur tal-Unjoni ried jillimita l-kunċett ta' "ritmi tax-xogħol" għal tali elementi u jeskludi l-arrangamenti tal-ħinijiet, b'mod partikolari l-possibbiltà, għall-persuni b'diżabbiltà li ma humiex jew ma għadhomx jistgħu jaħdmu full-time, li jwettqu x-xogħol tagħhom fuq bażi part-time.
- 53 Skont ir-raba' paragrafu tal-Artikolu 2 tal-Konvenzjoni tal-ONU, l-"[arrangamenti] raġonevoli" huma l-"modifika neċessarja u adegwata u aġġustamenti li ma jimponux piż sproporzjonat jew bla bżonn, meta tkun meħtieġa f'każ partikolari, biex jiġi assigurat li l-persuni b'diżabbiltà jistgħu jgawdu u jeżerċitaw fuq bażi ugwali ma' ħaddiehor id-drittijiet tal-bniedem u l-libertajiet fundamentali kollha". Minn dan isegwi li din id-dispożizzjoni ssostni definizzjoni wiesgħa tal-kunċett ta' "arrangamenti raġonevoli".

- 54 B'dan il-mod, fir-rigward tad-Direttiva 2000/78, dan il-kunċett għandu jinftehem bħala li jipprevedi l-eliminazzjoni tad-diversi ostakli li jxekklu l-partecipazzjoni shiha u effettiva tal-persuni b'dizabbiltà fil-hajja professjonali fuq il-bażi tal-ugwaljanza mal-haddiema l-oħra.
- 55 Peress li, fl-ewwel lok, il-premessa 20 tad-Direttiva 2000/78 u r-raba' paragrafu tal-Artikolu 2 tal-Konvenzjoni tal-ONU jipprevedu miżuri mhux biss materjali, iżda wkoll organizzattivi u, fit-tieni lok, il-kelma "ritmu" ta' xogħol għandha tinftehem bħala r-rata jew il-ħeffa li biha jsir ix-xogħol, ma jistax jiġi eskluż li tnaqqis fil-ħin tax-xogħol jista' jikkostitwixxi waħda mill-miżuri ta' arrangamenti previsti fl-Artikolu 5 ta' din id-direttiva.
- 56 Barra minn hekk, għandu jiġi rrilevat li l-enumerrazzjoni ta' miżuri xierqa intiza għall-adattament tal-post tax-xogħol għad-dizabbiltà, li tinsab fil-premessa 20 tad-Direttiva 2000/78, ma hijiex eżawrjenti u, għaldaqstant, it-tnaqqis fil-ħin tax-xogħol, anki jekk dan ma jaqax taht il-kunċett ta' "ritmi tax-xogħol", jista' jiġi kkunsidrat bħala miżura ta' arrangamenti previsti fl-Artikolu 5 ta' din id-direttiva f'każijiet fejn it-tnaqqis fil-ħin tax-xogħol jippermetti li l-haddiem ikun jista' jkompli jeżerċita l-impjegieg tiegħu, b'mod konformi mal-ghan previst fl-imsemmi artikolu.
- 57 Madankollu, għandu jinfakkar li, skont il-premessa 17 tagħha, id-Direttiva 2000/78 ma teżiġix li persuna li ma hijiex kompetenti, kapaċi u disponibbli biex taqdi l-funzjonijiet essenzjali tal-post tax-xogħol ikkonċernat għandha tiġi rreklutata, promossa jew tinzamm fl-impjegieg, mingħajr hsara għall-obbligu li jiġu pprovduti arrangamenti raġonevoli għall-persuni b'dizabbiltà, fosthom il-possibbiltà ta' tnaqqis fil-ħin tax-xogħol tagħhom.
- 58 Barra minn hekk, għandu jiġi rrilevat li, b'mod konformi mal-Artikolu 5 ta' din id-direttiva, l-arrangamenti li l-persuni b'dizabbiltà jistgħu jitolbu għandhom ikunu raġonevoli, fis-sens li dawn ma għandhomx jikkostitwixxu piż sproporzjonat għall-persuna li timpjega.
- 59 Fil-kawzi prinċipali, huwa għalhekk il-kompitu tal-qorti nazzjonali li tevalwa jekk it-tnaqqis fil-ħin tax-xogħol bħala miżura ta' arrangamenti jirrapreżentax piż sproporzjonat għall-persuni li jimpjegaw.
- 60 Kif jirriżulta mill-premessa 21 tad-Direttiva 2000/78, għandu f'dan ir-rigward jittiehed kont b'mod partikulari tal-ispejjeż finanzjarji u ta' natura oħra li tali miżura timplika, tal-iskala u r-rizorsi finanzjarji tal-impriza u tal-possibbiltà li jinkisbu fondi pubbliċi jew kwalunkwe għajjnuna oħra.
- 61 Hemm lok li jinfakkar li, fil-kuntest tal-proċedura msemmija fl-Artikolu 267 TFUE, ibbażata fuq separazzjoni ċara tal-funzjonijiet bejn il-qrati nazzjonali u l-Qorti tal-Ġustizzja, kull evalwazzjoni tal-fatti tal-kawża taqa' taht il-ġurisdizzjoni tal-qorti nazzjonali. Madankollu, sabiex tingħata risposta utli, il-Qorti tal-Ġustizzja tista', fi spirtu ta' kooperazzjoni mal-qrati nazzjonali, tagħtiha dawk l-indikazzjonijiet li hija tqis li huma neċessarji (sentenza tal-15 ta' April 2010, Sandström, C-433/05, Ġabra p. I-2885, punt 35 u l-ġurisprudenza ċċitata).
- 62 Jista' jikkostitwixxi fattur rilevanti għall-finijiet ta' din l-evalwazzjoni l-fatt, irrilevat mill-qorti tar-rinviju, li, immedjatament wara t-tkeċċija ta' J. Ring, DAB ħarġet avviż ta' offerta ta' impjegieg għal skrivan(a) part-time, jiġifieri 22 siegħa fil-ġimgħa, fl-aġenzija reġjonali tagħha ta' Lyngby. Mill-proċess ippreżentat quddiem il-Qorti tal-Ġustizzja ma jirriżulta ebda fattur li jippermetti li jiġi stabbilit li J. Ring ma kinitx kapaċi tokkupa dan il-post tax-xogħol fuq bażi part-time jew li r-raġunijiet li jiġġustifikaw il-fatt li dan ma ġiex lilha propost jinftehem. Barra minn hekk, il-qorti tar-rinviju indikat li J. Ring bdiet, f'tit taż-żmien wara t-tkeċċija tagħha, xogħol ġdid bħala receptionist ma' kumpannija oħra u li t-tul tal-hinijiet reali tax-xogħol kien ta' 20 siegħa fil-ġimgħa.
- 63 Barra minn hekk, kif il-Gvern Daniż irrileva fis-seduta, id-dritt Daniż jipprovdi l-possibbiltà li l-imprizi jingħataw għajjnuna pubblika għall-arrangamenti intizi sabiex jiffaċilitaw l-aċċess tal-persuni b'dizabbiltà għas-suq tax-xogħol, b'mod partikulari inizjattivi li għandhom l-iskop li jincitaw lill-persuni li jimpjegaw sabiex jirreklutaw u jzommu attivi persuni li jbatu minn dizabbiltà.

64 Fid-dawl tal-premess, għat-tielet domanda għandha tingħata r-risposta li l-Artikolu 5 tad-Direttiva 2000/78 għandu jiġi interpretat fis-sens li t-tnaqqis fil-ħin tax-xogħol jista' jikkostitwixxi waħda mill-miżuri ta' arranġamenti previsti f'dan l-artikolu. Huwa l-kompitu tal-qorti nazzjonali li tevalwa jekk, fiċ-ċirkustanzi tal-kawżi prinċipali, it-tnaqqis fil-ħin tax-xogħol bħala miżura ta' arranġamenti jirrapreżentax piż sproporzjonat għall-persuna li timpjega.

Fuq id-domanda 4(b)

65 Bid-domanda 4(b), il-qorti tar-rinviju tistaqsi, essenzjalment, jekk id-Direttiva 2000/78 għandhiex tiġi interpretata fis-sens li hija tipprekludi dispożizzjoni nazzjonali li ttipprovdi li persuna li timpjega tista' tittermina kuntratt tax-xogħol b'avviż tat-temm tal-impjieg b'perijodu iqsar jekk il-ħaddiem b'dizabbiltà kkonċernat kien assenti minħabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma r-riżultat tal-ommissjoni, min-naħa tal-persuna li timpjega, li tiegħu l-miżuri xierqa b'mod konformi mal-obbligu li ttipprovdi arranġamenti raġonevoli previst fl-Artikolu 5 ta' din id-direttiva.

66 Għandu jiġi kkonstatat li l-fatt li persuna li timpjega tkun naqset milli tiegħu dawn il-miżuri jista' jkollu l-effett, fid-dawl tal-obbligu li johroġ mill-Artikolu 5 ta-Direttiva 2000/78, li l-assenzi ta' ħaddiem b'dizabbiltà jiġu attribwiti lil deficijenza min-naħa tal-persuna li timpjega u mhux lid-dizabbiltà tal-ħaddiem.

67 Fil-każ li l-qorti nazzjonali tikkonstata li l-assenza tal-ħaddiema hija, fil-każ inezami, imputabbli lin-nuqqas ta' adożzjoni min-naħa tal-persuna li timpjega ta' miżuri ta' arranġamenti xierqa, id-Direttiva 2000/78 tipprekludi l-applikazzjoni ta' dispożizzjoni nazzjonali bħalma hija dik inkwistjoni fil-kawżi prinċipali.

68 Fid-dawl tal-kunsiderazzjonijiet premissi, għad-domanda 4(b) għandha tingħata r-risposta li id-Direttiva 2000/78 għandha tiġi interpretata fis-sens li hija tipprekludi dispożizzjoni nazzjonali li ttipprovdi li persuna li timpjega tista' tittermina kuntratt ta' xogħol b'avviż tat-temm tal-impjieg b'perijodu iqsar jekk il-ħaddiem b'dizabbiltà kkonċernat kien assenti minħabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma r-riżultat tal-ommissjoni, min-naħa tal-persuna li timpjega, li tiegħu l-miżuri xierqa b'mod konformi mal-obbligu li ttipprovdi arranġamenti raġonevoli previst fl-Artikolu 5 ta' din id-direttiva.

Fuq id-domanda 4(a)

69 Permezz tad-domanda 4(a), il-qorti tar-rinviju tistaqsi, essenzjalment, jekk id-Direttiva 2000/78 għandhiex tiġi interpretata fis-sens li din tipprekludi dispożizzjoni nazzjonali li ttipprovdi li persuna li timpjega tista' tittermina kuntratt tax-xogħol b'avviż tat-temm tal-impjieg b'perijodu iqsar jekk il-ħaddiem b'dizabbiltà kkonċernat kien assenti minħabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma l-konsegwenza tad-dizabbiltà tiegħu.

70 Għandu jiġi kkunsidrat li, permezz ta' din id-domanda, il-qorti tar-rinviju tipprevedi l-ipotezi fejn l-Artikolu 5(2) tal-FL huwa applikat għal persuna b'dizabbiltà wara assenza minħabba mard imputabbli kompletament jew parzjalment lid-dizabbiltà tagħha u mhux lill-ommissjoni tal-persuna li timpjega li tiegħu l-miżuri xierqa b'mod konformi mal-obbligu li ttipprovdi arranġamenti raġonevoli previst fl-Artikolu 5 tad-Direttiva 2000/78.

71 Kif il-Qorti tal-Ġustizzja affermat fil-punt 48 tas-sentenza Chacón Navas, iċċitata iktar 'il fuq, trattament żvantaġġuż ibbażat fuq dizabbiltà jmur kontra l-protezzjoni prevista fid-Direttiva 2000/78 biss sa fejn dan jikkostitwixxi diskriminazzjoni fis-sens tal-Artikolu 2(1) tagħha. Fil-fatt, il-ħaddiem b'dizabbiltà li huwa kopert minn din id-direttiva għandu jkun protett kontra kull diskriminazzjoni

b'paragun ma' haddiem li ma għandux diżabbiltà. Għalhekk tqum il-kwistjoni dwar jekk id-dispożizzjoni nazzjonali inkwistjoni fil-kawża prinċipali tistax twassal għal diskriminazzjoni fil-konfront tal-persuni b'diżabbiltà.

- 72 Fir-rigward tal-kwistjoni dwar jekk id-dispożizzjoni inkwistjoni fil-kawża prinċipali tinkludix differenza fit-trattament ibbażata fuq id-diżabbiltà, għandu jiġi rrilevat li l-Artikolu 5(2) tal-FL, li jittratta l-assenzi minhabba mard, japplika b'mod identiku għall-persuni b'diżabbiltà u għall-persuni li ma għandhomx diżabbiltà li jkunu assenti għal iktar minn 120 jum għal din ir-raġuni. F'dawn iċ-ċirkustanzi, ma jistax jitqies li din id-dispożizzjoni tistabilixxi differenza fit-trattament ibbażata direttament fuq id-diżabbiltà, fis-sens tad-dispożizzjonijiet moqrija flimkien tal-Artikoli 1 u 2(2)(a) tad-Direttiva 2000/78.
- 73 F'dan ir-rigward, għandu jittfakkar li persuna li twaqqfilha l-kuntratt tax-xogħol tagħha mill-persuna li timpjegaha b'avviż tat-temm tal-impjieg b'perijodu iqsar esklużivament minhabba mard ma taqax taht il-qafas generali stabbilit mid-Direttiva 2000/78 għall-finijiet tal-ġlieda kontra d-diskriminazzjoni bbażata fuq id-diżabbiltà (ara, b'analogija, is-sentenza Chacón Navas, iċċitata iktar 'il fuq, punt 47).
- 74 Għalhekk, għandu jiġi kkonstatat li l-Artikolu 5(2) tal-FL ma jinkludix diskriminazzjoni bbażata direttament fuq id-diżabbiltà sa fejn dan huwa bbażat fuq kriterju li ma huwiex marbut b'mod inseparabbli mad-diżabbiltà.
- 75 Fir-rigward tal-kwistjoni dwar jekk din id-dispożizzjoni tistax twassal għal differenza fit-trattament ibbażata indirettament fuq id-diżabbiltà, għandu jiġi rrilevat li t-teħid inkunsiderazzjoni tal-jiem ta' assenza minhabba mard marbut mad-diżabbiltà fil-kalkolu tal-jiem ta' assenza minhabba mard iwassal għall-assimilazzjoni ta' marda marbuta ma' diżabbiltà mal-kunċett generali tal-mard. Issa, kif il-Qorti tal-Ġustizzja affermat fil-punt 44 tas-sentenza Chacón Navas, iċċitata iktar 'il fuq, assimilazzjoni pura u sempliċi tal-kunċett ta' "diżabbiltà" ma' dak ta' "mard" hija eskluża.
- 76 F'dan ir-rigward għandu jiġi kkonstatat li haddiem b'diżabbiltà huwa espost iktar għar-riskju li jiġi applikat fil-konfront tiegħu t-terminu iqsar tal-avviż tat-temm tal-impjieg previst fl-Artikolu 5(2) tal-FL minn haddiem mingħajr diżabbiltà. Fil-fatt, kif l-Avukat Ġenerali rrilevat fil-punt 67 tal-konkluzjonijiet tagħha, b'paragun ma' haddiem mingħajr diżabbiltà, haddiem b'diżabbiltà huwa espost għal riskju addizzjonali ta' mard marbuta mad-diżabbiltà tiegħu. B'dan il-mod huwa espost għal riskju ikbar li jakkumula l-jiem ta' assenza minhabba mard u, għaldaqstant, li jilhaq il-limitu ta' 120 jum previst fl-Artikolu 5(2) tal-FL. Jidher għalhekk li r-regola tal-120 jum prevista f'din id-dispożizzjoni tista' tiżvantaġġa lill-haddiema b'diżabbiltà u għalhekk twassal għal differenza fit-trattament ibbażata indirettament fuq id-diżabbiltà fis-sens tal-Artikolu 2(2)(b) tad-Direttiva 2000/78.
- 77 Skont il-punt (i) ta' din id-dispożizzjoni, għandu jiġi eżaminat jekk din id-differenza fit-trattament hijiex ogġettivament iġġustifikata permezz ta' għan legittimu, jekk il-mezzi implementati sabiex jintlaħaq dan l-għan humiex xierqa u jekk dawn jeċċedux dak li huwa neċessarju sabiex jintlaħaq l-għan imfittex mil-legiżlatur Daniż.
- 78 Fir-rigward tal-għan tal-Artikolu 5(2) tal-FL, il-Gvern Daniż jenfasizza li dan jincita lill-persuni li jimpjegaw sabiex jimpjegaw u jzommu fl-impjieg tagħhom haddiema li jinvolvu riskju partikolari ta' assenzi ripetuti minhabba mard billi jippermettilhom li sussegwentement ikeċċu lil dawn tal-ahħar permezz ta' avviż tat-temm tal-impjieg b'perijodu iqsar, jekk l-assenza jkollha tendenza li tkun għal żmien twil wisq. Min-naħa l-oħra, dawn il-haddiema jkunu jistgħu jipproteġu l-impjieg tagħhom matul il-perijodu ta' mard tagħhom.
- 79 Dan il-gvern jirrileva li din ir-regola tikkunsidra għalhekk l-interessi tal-persuna li timpjega u tal-haddiem u hija konformi mar-regoli generali tas-suq tax-xogħol Daniż, li huma bbażati fuq taħlita ta', minn naħa, il-flessibbiltà u l-libertà kuntrattwali u, min-naħa l-oħra, il-protezzjoni tal-haddiema.

- 80 DAB u Pro Display jispeċifikaw li r-regola tal-120 jum prevista fl-Artikolu 5(2) tal-FL hija kkunsidrata bħala regola li tipproteġi lill-haddiema morda, peress li persuna li timpjega li tkun qablet mal-applikabbiltà tagħha tkun ġeneralment inklinata li tistenna żmien itwal qabel tghaddi għat-tkeċċija ta' tali haddiem.
- 81 Għandu jtifakkur li l-Istati Membri għandhom margni ta' diskrezzjoni wiesa' fl-għażla mhux biss tat-tfittxija ta' għan partikolari fil-qasam tal-politika soċjali u tal-impjieg, iżda wkoll fid-definizzjoni tal-miżuri li jistgħu jwettquh (ara, f'dan is-sens, is-sentenzi tal-5 ta' Lulju 2012, Hörnfeldt, C-141/11, punt 32, u tas-6 ta' Diċembru 2012, Odar, C-152/11, punt 47).
- 82 Il-Qorti tal-Ġustizzja diġà ddecidiet li l-promozzjoni tal-impjeghi tikkostitwixxi b'mod inkontestabbli għan legittimu tal-politika soċjali jew tal-impjieg tal-Istati Membri u li din l-evalwazzjoni għandha evidentement tapplika għal strumenti tal-politika tas-suq tax-xogħol nazzjonali li jfittxu li jtejbu l-possibiltajiet ta' inseriment fil-hajja tax-xogħol ta' ċerti kategoriji ta' haddiema (ara s-sentenza tas-16 ta' Ottubru 2007, Palacios de la Villa, C-411/05, Ġabra p. I-8531, punt 65). Bl-istess mod, miżura meħuda sabiex tiffavorixxi l-flessibbiltà tas-suq tax-xogħol tista' tiġi kkunsidrata bħala miżura li taqa' taht il-politika tal-impjieg.
- 83 Għaldaqstant, għanijiet tan-natura ta' dawk indikati mill-gvern Daniż jistgħu, bħala principju, jiġu kkunsidrati li jiġġustifikaw oġġettivament, fl-ambitu tad-dritt nazzjonali, kif previst fl-Artikolu 2(2)(b)(i) tad-Direttiva 2000/78, differenza fit-trattament ibbażata fuq id-dizabbiltà, bħalma hija dik li tirriżulta mill-Artikolu 5(2) tal-FL.
- 84 Jibqa' li jiġi vverifikat jekk il-mezzi implementati sabiex jintlaħqu dawn l-għanijiet humiex xierqa u neċessarji u jekk dawn jeċċedux dak li huwa meħtieġ sabiex jintlaħqu dawn l-għanijiet.
- 85 Il-gvern Daniż jikkunsidra li l-Artikolu 5(2) tal-FL jippermetti li jintlaħaq bl-iktar mod xieraq, minn naħa, l-għan li jkun permess ir-reklutaġġ u ż-żamma fl-impjieg ta' persuni li għandhom, tal-inqas potenzjalment, kapaċità għax-xogħol imnaqqsa kif ukoll, min-naħa l-oħra, l-għan ikbar ta' suq tax-xogħol flessibbli, konvenzjonali u ċert.
- 86 DAB u Pro Display jispeċifikaw f'dan ir-rigward li, skont il-legiżlazzjoni Daniża fuq l-allowances fil-każ ta' mard, il-persuna li timpjega li tħallas ir-remunerazzjoni lill-haddiem li jkun fuq leave tal-mard għandha dritt għar-rimbors tal-allowances tal-mard mingħand l-awtoritajiet municiċipali tal-post ta' residenza tal-haddiem. Madankollu, id-dritt għal dawn l-allowances huwa limitat għal 52 ġimgħa u l-ammont tagħhom huwa inqas mir-remunerazzjoni reali. F'dawn iċ-ċirkustanzi, id-dispożizzjonijiet tal-Artikolu 5(2) tal-FL jiżguraw bilanċ raġonevoli bejn l-interessi kunfligġenti tal-impjegat u tal-persuna li timpjega, fir-rigward tal-assenzi minħabba mard.
- 87 Fid-dawl tal-margni ta' diskrezzjoni wiesa' rikonoxxuta lill-Istati Membri fl-għażla mhux biss tat-tfittxija ta' għan partikolari ta' politika soċjali u tal-impjieg, iżda wkoll tad-definizzjoni tal-miżuri li jistgħu jilħqu dan l-għan, ma jidherx li huwa irraġonevoli li dawn iqisu li miżura bħalma hija r-regola tal-120 jum prevista fl-Artikolu 5(2) tal-FL tista' tkun xierqa sabiex jintlaħqu l-għanijiet imsemmija qabel.
- 88 Fil-fatt, jista' jiġi aċċettat li din ir-regola, inkwantu tipprovdi d-dritt li jsir użu minn avviż tat-temm tal-impjieg b'perijodu iqsar għall-finijiet tat-tkeċċija tal-haddiema assenti minħabba mard għal iktar minn 120 jum għandha, fir-rigward tal-persuni li jimpjegaw, effett li jinċita r-reklutaġġ u ż-żamma fl-impjieg.
- 89 Sabiex jiġi eżaminat jekk ir-regola tal-120 jum prevista fl-Artikolu 5(2) tal-FL teċċedix dak li huwa neċessarju sabiex jintlaħqu l-għanijiet imfittxija, din id-dispożizzjoni għandha titqiegħed fil-kuntest tagħha u għandu jittieħed inkunsiderazzjoni d-dannu li hija tista' toħloq lill-persuni previsti (ara, f'dan is-sens, is-sentenza Odar, iċċitata iktar 'il fuq, punt 65).

- 90 F'dan ir-rigward, huwa l-kompitu tal-qorti tar-rinviju li teżamina jekk il-legiżlatur Daniż, meta fittex l-għanijiet legittimi tal-promozzjoni tar-reklutaġġ ta' persuni morda, minn naħa, u ta' bilanċ raġonevoli bejn l-interessi kunfligġenti tal-impjegat u tal-persuna li timpjega fir-rigward tal-assenzi minħabba mard, min-naħa l-oħra, naqasx milli jiehu inkunsiderazzjoni fatturi rilevanti li jikkonċernaw, b'mod partikolari, il-ħaddiema b'dizabbiltà.
- 91 F'dan ir-rigward, ma għandux jiġi injorat ir-riskju tal-persuni b'dizabbiltà li, ġeneralment, jiltaqgħu ma' iktar diffikultajiet meta mqabbla mal-ħaddiema mingħajr dizabbiltà sabiex jerġgħu jidhlu fis-suq tal-impjieg u għandhom htigiet speċifiċi marbuta mal-protezzjoni li l-istat tagħhom jirrikjedi (ara, f'dan is-sens, is-sentenza Odar, iċċitata iktar 'il fuq, punti 68 u 69).
- 92 Fid-dawl tal-kunsiderazzjonijiet premissi, għad-domanda 4(a) għandha tingħata r-risposta li d-Direttiva 2000/78 għandha tiġi interpretata fis-sens li hija tipprekludi dispożizzjoni nazzjonali li ttipprovdi li persuna li timpjega tista' tittermina kuntratt tax-xogħol b'avviż tat-temm tal-impjieg b'perijodu iqsar meta l-ħaddiem b'dizabbiltà kkonċernat kien assenti minħabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma l-konsegwenza tad-dizabbiltà tiegħu, ħlief jekk din id-dispożizzjoni, filwaqt li tiffittex għan legittimu, ma teċċedix dak li huwa neċessarju sabiex tilhaq dan l-għan, li huwa l-kompitu tal-qorti tar-rinviju li tevalwa.

Fuq l-ispejjeż

- 93 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

- 1) **Il-kunċett ta' "dizabbiltà" previst mid-Direttiva tal-Kunsill 2000/78/KE, tas-27 ta' Novembru 2000, li tistabbilixxi qafas ġenerali għall-ugwaljanza fit-trattament fl-impjieg u fix-xogħol għandu jiġi interpretat fis-sens li jinkludi stat patoloġiku kkawżat minn marda kkunsidrata medikament kurabbli jew inkurabbli meta din il-marda tkun tinvolvi limitazzjoni, li tirriżulta b'mod partikolari minn defiċjenzi fiżiċi, mentali jew psikiki, li flimkien ma' diversi ostakli tista' tkun ta' xkiel għall-partecipazzjoni sħiħa u effettiva tal-persuna kkonċernata fil-ħajja professjonali fuq il-bażi tal-ugwaljanza mal-ħaddiema l-oħra, u meta din il-limitazzjoni tkun għal żmien twil. In-natura tal-miżuri li l-persuna li timpjega għandha tiehu ma hijiex determinanti sabiex jiġi kkunsidrat li l-istat ta' saħħa ta' persuna jaqa' taħt dan il-kunċett.**
- 2) **L-Artikolu 5 tad-Direttiva 2000/78 għandu jiġi interpretat fis-sens li t-tnaqqis fil-ħin tax-xogħol jista' jikkostitwixxi waħda mill-miżuri ta' arrangamenti previsti f'dan l-artikolu. Huwa l-kompitu tal-qorti nazzjonali li tevalwa jekk, fiċ-ċirkustanzi tal-kawża prinċipali, it-tnaqqis fil-ħin tax-xogħol bhala miżura ta' arrangamenti jirrapreżentax piż sproporzjonat għall-persuna li timpjega.**
- 3) **Id-Direttiva 2000/78 għandha tiġi interpretata fis-sens li hija tipprekludi dispożizzjoni nazzjonali li ttiprovdi li persuna li timpjega tista' tittermina kuntratt ta' xogħol b'avviż tat-temm tal-impjieg b'perijodu iqsar jekk il-ħaddiem b'dizabbiltà kkonċernat kien assenti minħabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma r-riżultat tal-ommissjoni, min-naħa tal-persuna li timpjega, li tiehu l-miżuri xierqa b'mod konformi mal-obbligu li ttiprovdi arrangamenti raġonevoli previst fl-Artikolu 5 ta' din id-direttiva.**

- 4) **Id-Direttiva 2000/78 għandha tiġi interpretata fis-sens li hija tipprekludi dispożizzjoni nazzjonali li ttipprovdi li persuna li timpjega tista' tittermina kuntratt tax-xogħol b'avviż tat-temm tal-impjieg b'perijodu iqsar meta l-ħaddiem b'diżabbiltà kkonċernat kien assenti minhabba mard bir-remunerazzjoni għal 120 jum matul l-aħħar tnax-il xahar meta dawn l-assenzi huma l-konsegwenza tad-diżabbiltà tiegħu, hlief jekk din id-dispożizzjoni, filwaqt li tfittex għan legittimu, ma teċċedix dak li huwa neċessarju sabiex tilhaq dan l-għan, li huwa l-kompitu tal-qorti tar-rinviju li tevalwa.**

Firem